

పోయిన సామ్య

“అబ్బాయ్? ఓ రబ్బాయ్! నాయనా ఓర్నాయనా!.... ఇంతలో ఎక్కడికి పోయినాడే.”

“కాకపోయినా ఒళ్ళు బరువు కాదుటే? పనీ పాటా లేదుకదా! మూడేళ్ళ కుంకను కనిపెట్టుకుని వుండలేకపోతే — నా పోలికే వచ్చివున్నట్టయితే ఈ పాటికి ఆరుగురు బిడ్డల తల్లివి కావలసినదానిపి! — నీవంటివాళ్ళు సంసారాలు ఏమీ ఈదుతారే తల్లీ!”

“అబ్బ : ఒక్కడు చాలేద్దూ, అమ్మా! వేగలేకుండా ఉన్నానూ!.... ఆ బావి దగ్గరికే పరిగెత్తాడో — ఏం కర్మమో! రామ రామా! ఒక్కనిముషం కాలు నిలువదు కదా! ఎక్కడి మైరావణ సంతతో! —”

“చేసుకున్నవారికి.... పో, వెళ్ళి చూడు! నీకింత ఒళ్ళు బరువయిందేమీ? నీన్ను ఏ అత్తగారూ, మొగుడూ చెడగొడుతున్నారులేవే!....”

“అడగనక్కరలేదు!” అంటూ సోమమ్మ లేచి సావిడిలోకి వచ్చేటప్పటికల్లా కింద పెదిమ పయి వరుస పళ్ళతో బిగపట్టి రెండు చేతులూ మండిగం మీద ఆనించి ఉపాయంగా గడపదాటుతున్న కృష్ణుడు ప్రత్యక్షమయినాడు.

పిల్లవాడు కనిపించిన సంతోషం రెండు క్షణాలుకూడా వుండలేదు. పిల్లవాడి మొహంలో ఏదో వెళ్ళి సోమమ్మకు తోచింది. ఏమీటా అది ఆనీ ఆలోచన పోయింది. ఈ ఆలోచన కూడా ఎంతోనేపుండలేదు.

ఇంట్లో పొయ్యిమీద ఎసరు ఎక్కించబోతున్న తల్లి ఉలిక్కిపడి చేతుల్లో వించి గిన్నె జారి పడవేసేటంత పెడబొబ్బ పెట్టింది సోమమ్మ — “ఓరి వెదవా గొలునేడిరా?”

పిల్లవాడి మెళ్ళో వున్న పులిగోరూ, గొలుసూ మంత్రించినట్టు మాయ మయినవి.

“ఏం గొలునే” అంటూ తల్లికూడా సావిట్లోకి వచ్చింది.

“పులి గోరే! గొలునే” అంది సోమమ్మ తెల్లమొహం వేసి.

“తలంటి పోసి గొలును పెట్టావుటే?”

“అయ్యో — పెట్టానే”

“ఎంలా.. నానా? గొలునేడిరా?”

అమ్మమ్మ చంక కెక్కి కృష్ణుడు “అమ్మ — మ్మ — మ్మ.....” అని ప్రారం

భరించాడు.

“సీల వూడి గొలు సెక్కడయినా జారిపడ్డదేమోనే” అంటూ సోమమ్మ దొడ్డి చుట్టూ తిరిగి వచ్చింది. ఎక్కడా గొలును జాడాలేదు. పచ్చగా కనపడ్డదల్లా గడ్డిపరక గానే పరిణమించింది.

“అయ్యయ్యో! పాపిష్టి సోమమ్మే!” అంది సోమమ్మ నిలువునా కంపిస్తూ. ఆ పాపిష్టి సోమ్ముకోసం ఆమె పడుతున్న తహతహ చూస్తే ఎంత మందమతి కయినా ఆశ్చర్యం వేస్తుంది.

“వాకిట్లోకి వెళ్ళాడేమో” అంది తల్లి. అనీ అనడంతోటే సోమమ్మ వాకిట్లోకి పరిగెత్తింది. కూతుర్ని అనుసరించింది తల్లి.

వీధిలో “వాళ్ళ” రాముడు ఆడుకుంటున్నాడు.

“ఎంరా. రాముడూ, మాపిల్లవాడు వాకిట్లోకి వచ్చాడా?” అంది సోమమ్మ.

“ఆ వచ్చాడండీ” అన్నాడు కళ్ళు పెద్దవి చేసి. వాడి వాలకం చేస్తే ఈ రహస్యం ఎవరు ముందడుగుతారా చెప్పేద్దామనుకున్నట్టుంది.

ఈ కాస్త ముక్కా చెప్పేసి పెద్ద బరువు తన మీద నించి తీనేసుకున్న వాడల్లే రాముడు రెండు పెదిమలూ లోపలికి నాలిక బయటికి పోనిచ్చి బొంగరానికి జాగ్రత్తగా తాడు చుట్టడం మొదలుపెట్టాడు.

“ఎంత నేపయిందీరా—రాముడూ?”

నాలిక లోపలికి పోయింది. పెదిమలు పయికివచ్చినయి; కనుబొమలు పయికి పోయినయి, “ఎమిటండీ?” అన్నాడు.

“మా కిష్టుడు బయటికి వచ్చి ఎంత నేపయినది?”

“ఇప్పుడేనండీ! ఎనిమిది గంటలప్పుడు” మళ్ళా కనుబొమ్మలు యధా స్థానానికి వచ్చేసినయి. కళ్ళ సయజు కూడా తగ్గిపోయింది. పెదిమలు లోపలికి వెళ్ళినయి, నాలిక బయటికి వచ్చేసింది. బొంగరం విసరివేయడానికి తయారవు తున్నాడు.

అప్పుడు దాదాపు పదకొండు గంటలు కావడంవల్ల రాముడు చెప్పిందంతా సోమమ్మకుగానీ తల్లికిగానీ ఎందుకూ పనికిరాలేదు. తల్లి కూతురూ మొహా మొహాలు చూసుకున్నారు.

ఇంతకూ మనకు ప్రాప్తం లేదు! నీకు బుద్ధిలేదులేవే! ఇదేం మీవూరా! ఎక్కడ పారవేసిన వస్తువక్కడ వుండడానికి? బస్టిలో పిల్లలకు నగలూ నాణ్యాలూ పెట్టడానికి వుందా? ఇంకా పిల్లవాణ్ని నిలువునా ప్రాణం తియ్యలేదు. బిడ్డయినా దక్కాడని సంతోషించక ఏడుస్తా వెందుకు? పద!”

సోమమ్మకు దుఃఖం ఆగలేదు.

“అది పెట్టడం మరిచిపోనన్నా ఫోలేదే! నా చేతులు కాలిపోనూ! పాపిష్టి సోమమ్మే! అయ్యో అయ్యో! ఆరు నవరుసుల సోమ్ము ఎవరి నోట పెట్టానే—”

ఇంతలో తల్లికొక ఆలోచన తట్టింది.

“ఇదుగో—చూడమాయ్ ! వాడున్నాడే— వాళ్ళ రాముడు—వుత్త పోకిరి వెధవ! వెనక యిట్లాగే వాళ్ళ నాన్న జేబులోనుంచి అయిదు రూపాయల కావితం కూడా యెత్తుకుపోయినాడే! నేను వెంకాయమ్మను మెల్లిగా అడిగి చూస్తానుండు.... పూరుకో అమ్మా-పూరుకో! పిచ్చిదానా ఏడిస్తే వస్తుందిటే?”

“ఇప్పుడడగవే అమ్మా: యిప్పుడు అడగవే!” అంటూ రాగం తీసింది కూతురు.

“ఊః” అని ఒక్క ముక్కు ముక్కి తల్లిలేచి “నాకు మడి బట్టన్నా ఆరలేదు” అంది.

“అయ్యో! అయిదు సవర్సుల బంగారముకన్నా ఎక్కువటే!” అంది కూతురు.

అంతా విని వెంకాయమ్మ అంతెత్తు ఎగిరిపడ్డది.

“చాల్లెవమ్మా నేర్చుకుపోయినావు. ఓడు ఓడంటే కంచం అంతా ఓడు అన్నారుట. అజ్ఞానపు కుంక తెలియక జేబులోంచి తీస్తే అప్పుడే వాళ్ళ నాన్న మెక్కెలు విరగతన్నాడు. ఆరునెలలయింది. మళ్ళీ వాడు కానీ తాకి ఎరగడు. ఓహో—బాగావుందే— ఇటువంటి—చాడీలు మాత్రం తీసుకురాబోకమ్మా! ఏది పోయినా యిక మావాడిమీదే పెడతారు....చాలా బాగుంది?” అని ఆవిడ యింటి పెంకు లెగరగొట్టేటప్పటికి సోమమ్మ తల్లి దడుచుకుని ఇంట్లో వచ్చి పడ్డది.

ఇంతలోనే సోమమ్మ తండ్రి వచ్చాడు. పెళ్ళామూ కూతురూ ఒక్కసారే మాట్లాడడంలో ఆయన కెంతనేపటికి అర్థం కాలేదు. తీరా అర్థమయిన తర్వాత నయినా ఆయన ఆడవాళ్ళకు. దైర్యం కలిగేటట్టు ప్రవర్తించలేదు. పేదమట్టు బిగపట్టి “ఊహూ!” అన్నాడు. ఇనప పెట్టికేసి తీక్షణంగా చూశాడు. “హూ!” అన్నాడు. పెళ్ళానికేసి తీవిగా “ఎవరు నీవు” అన్నట్టుచూసి “ఊ—హూ” అన్నాడు; క్రమంగా అంతా బోధపడిపోతున్నట్టు, అకస్మాత్తుగా లేచి బయటకు వెళ్ళాడు.

ఈ చర్య ఆడవాళ్ళ కర్థంకాలేదు. వాళ్ళు ఎక్కువ impress కూడకాలేదు. అందుకు నిదర్శనంగా సోమమ్మ తల్లి వంటింట్లో నుంచి “మళ్ళీ ఎక్కడికో వెళ్ళారు. ఎంతనేపుకు కనిపెట్టుకు కూచోవాలో!” అంది.

ఒక ఆరగంటలో సోమమ్మ తండ్రి ఒక పోలీసును తీసుకొచ్చాడు. “ఏమమ్మా! పోయిన వస్తువెవరిది?” అన్నాడు పోలీసు వచ్చి రావడము తోనే.

“నాది” అంది సోమమ్మ ఆదుర్దాగా. “ఆ..... నీ మొహం!.... దానిది కాదు దాని పిల్లవాడిది....” అన్నాడు సోమమ్మ తండ్రి.

“అబద్ధాలు చెపితే మేము సౌము పట్టివ్వలేము.... పోయిన నగను కొంచెం వర్ణించండి.”

“గొలుసు— నాయనా— పులిగోరూ”

“ఎటువంటి గొలుసు?”

“మామూలు గొలుసే—పులిగోరూ—మామూలు పులిగోరే!”

“అట్లా చెబితే చాలదు. గొలుసెంత తూకం వుంటుంది?”

“ఎనిమిది సవర్లు”

“ఇదుగో అమ్మగారూ— మీకీ సంగతులు తెలియవు మాతో అబద్ధాలు చెబితే మీ సొమ్ము మీకు దక్కదు. ఎంత తూకం వుంటుంది?”

“అయితే ఎనిమిది సవర్లని చేయించారు కామన్లు. అరిగిపోయి నాలుగన్నా ఉంటుంది.”

“ఎక్కువుంటుందా?”

“వుండవచ్చు....ఉండదు.”

“మూడు సవర్ల ఎతు.... సరే పులిగోరెంత పొడుగుంటుంది?”

“రెండంగుళాలు.”

“ముప్పాతిక అంగుళం.... సరే. ఎప్పుడు పోయింది?”

పోలీసు స్టేటుమెంటు తీసుకొని “ఏమండో పంతులుగారూ— సొమ్ము దొరికితే ఏదయినా యీనాం....” అని హెచ్చరించి వెళ్ళిపోతూ ఆయన్ను బయటికి పిలిచి రహస్యముగా “మీ కెవరిమీదనయినా అనుమానం వుందా?” అన్నాడు.

“అడిగావు కాబట్టి చెబుతున్నాను. ఎనిమిదో వార్డు ఎలక్షన్ లో నేను లంచా తిచ్చి నెగ్గానని కోర్టులో పిటీషన్ పెట్టి ఓడిపోయిన నాటినుంచి ఆ చలపతిరావు నామీద, కారాలు మీరియాలు నూరుతున్నాడు.... ఏమిటి వ్రాసుకొంటున్నావు?”

“ఏమీ లేదులేండి” అంటూ పోలీసు వెళ్ళిపోయినాడు.

ఆ రోజు సాయంకాలమే దేవుడల్ల వచ్చింది ఒక సోదమ్మి. దాన్ని పిలిచాడు. సోమమ్మ పుల్ల పడితే సోడి సరిగా రాదని పూర్వానుభవం. అందుచేత తల్లీ కూచుంది.

మొదట వెంకటేశ్వరస్వామి వచ్చాడు. ముడుపులూ అవీ చెల్లించుకోడమయి పోయింది. పో. పొమ్మన్నది సోమమ్మ తల్లి. అప్పుడు వెంకటేశ్వరస్వామి పోయి యెప్పుడో ఆరునెల్లు పెరిగిపోయిన సోమమ్మ అప్ప వచ్చింది. సోమమ్మ తల్లి కంగారు పడకుండా “నాకు నువ్వక్కరలేదు.” అని చెప్పేసింది. అప్పుడసలు సంగతి వచ్చింది.

“సొమ్ముక చోట; అనుమాన మొకచోటే తల్లీ?” అంది సోదమ్మి.

“అ.. అదుగదీ” అంది సోమమ్మ తల్లి.

“నీ సొమ్మిటా!— ఇటా—ఇటా అనడుగుతుండవూ! ఇటంటే బొడ్డిటంటే గడ్డమే

జూయమ్మా” అని పాడుతూ సోదమ్మి బొట్టు పుల్లతో చూపించింది. అసలది గడ్డం చూపించబోతుంటే సోమమ్మ తల్లి బొట్టువేపు చెయ్యి పోనిచ్చింది.

ముసిముసి నవ్వులు నవ్వుతూ కూతురివైపు చూసింది. “వాళ్ళ రాముడే తీసివేసి తల్లికిచ్చాడు. సందేహం లేదు.”

ఈ ముక్క సోదిలో వచ్చిన సంగతి పొద్దుగూకే లోపల వూరంతా తెలిసి పోయింది. ఆ రాత్రి పన్నెండు కొట్టేవరకున్నూ పక్కింటి పెంకు లెగిరిపడుతూ ఉన్నాయి. సోమమ్మ-తల్లి వెంకాయమ్మను లెక్కచెయ్యలేదు. వాళ్ళకేమిటో సొమ్మ దొరికినట్టే వుంది. “పుచ్చకాయల దొంగా అంటే భుజాలు తడువుకున్నా డుట! ఏమీ ఎరుగని మనిషి తనకెందుకు?”

మర్నాడు పొద్దున్న సోమమ్మ తండ్రి వీధి అరుగుమీద కూచుని మొహం కడుక్కుంటూ వుండగా ఒక బుడబుక్కలవాడు వచ్చాడు.

“పెళ్ళ చెబుతను- దొరా పెళ్ళ చెబుతను కోరిక ఫలిస్తది”

“ఏం ప్రళ్ళ చెబుతావు?”

“నీ అనుమాన మెక్కడ వుండదో అదే నిజమయితది దొరా?”

“నా అనుమాన మెక్కడ?”

బుడబుక్కలవాడు సరిగా ఈశాన్యమూలగా చూపించాడు. ఫేష్! అటే ఉండి చలపతిరావుగారి ఇల్లు. వాడికొక పాత వస్త్రమిచ్చి- “ఇకలేదు పొమ్మ”ని నచ్చచెప్పి పంపాడు సోమమ్మ తండ్రి.

పోలీసు చెప్పివుండడు గదా-ఎట్లా తెలిసిందో ఊరంతా తెలిసింది. ఫలా నాయన ఫలాని చలపతిరావు తన ఇంటో సొమ్మ ఎత్తుకుపోయినాడని పోలీసులకు రిపోర్టు చేశాడుటా అని!

రోజులు గడిచినయి. సొమ్మ సంగతేమీ తేలలేదు. పయిగా సోమమ్మ తల్లిని గురించి ఆడవాళ్ళూ సోమమ్మ తండ్రిని గురించి మొగవాళ్ళూ రకరకాలుగా చెప్పు కొని నవ్వుకుంటున్నారని కూడా స్పష్టమయింది.

ఈ పాప కర్మ ఫలం యిట్లా వుండగా ఇంటో చిన్న వస్తువులు రోజురోజు కొకటి రెండూ చొప్పున మాయం కావడం మొదలు పెట్టినయి. ఎంత జాగ్రత్తపడ్డా ఏమీ ఫలం లేకపోయింది. అప్పుడే వచ్చిపడుతున్న వేసంకాలము కూడా లెక్కచేయ కుండా అంతా ఇంట్లోనే పడుకుంటూ వచ్చారు- దొంగల భయము నించి.

కాని అంత జాగ్రత్త అనవసరం. ఎందుకంటే యీ దొంగతనాలు ఎవరు చేస్తున్నారో కాని కేవలమూ ఏడిపించడానికే చేస్తున్నారుకాని ధనాశకొద్దీ కాదు. పోయిన వస్తువులన్నీ చూశారో లేదో చాలా స్వల్ప ధరవే! చిన్న చిన్న గ్లాసులంటే, ఉద్ధరణలంటే- అన్నీ ఇటువంటివే! ఎవరో పగ కొద్దీ చేస్తున్నారుకాని మరొకటి కాదు.

ఇంతలో ఒకరోజున పూడిక తీస్తామంటూ బావుల్లో పూడిక చేసేవాళ్ళిద్దరు వచ్చారు. “బావిలో చాలా పూడిక వుంది; కిందచేడు కూడా తీయించలేదు. తీయించండి” అంది తల్లి మొగుడితో.

ఆ సందర్భంలో పోయిన సామానంతా—పులిగోరు—గొలుసుతో సహా దొరకటం తటస్థించింది.

* * * * *

మూడోయేట అందరి కళ్ళల్లోనూ దుమ్ముకొట్టిన కృష్ణుడు పెద్దయిన తర్వాత మాంచి గజదొంగగా తయారయినా ఆశ్చర్యంలేదు.

ముద్రణ : వినోదినీ, జూలై 1935.